

علامہ اقبال کے عشق رسول ﷺ کے نظائر

علامہ اقبال کے عشق رسول ﷺ کے نظائر اور ان کے اثرات، ایک تحقیقی جائزہ

*An Overview of Allama Iqbal's love for our beloved prophet Hazrat
Muhammad Sallalaho Alaihe Wassalam and its effects*

ڈاکٹر عمر حیات عاصم سیال

Abstract

Dr. Allama Muhammad Iqbal is a well known philosopher, poet and a leader of the Muslim World. His literary work shows his inspiration with Islam. He is also well known for his Muslim ideology and his great respect and love for the prophet ﷺ. He invokes Muslims through his poems and active participation in politics. He enlightens the path of struggle to gain the lost respectful place among the nations of this world. He made realize all the Muslims about their strength as a Nation by following the rules set by prophet ﷺ.

اقبال کی ذہانت و حکمت محتاج بیان نہیں جس موضوع پر اظہار خیال فرماتے ہیں اسے بے مثال بنا دیتے ہیں اس میں روایات ملی کی نگاہ بانی ہو یا قوم کی زبوں حالی وراثت اسلامیہ کا ذکر ہو یا مسلمانوں کے تابناک ماضی کا قصہ آپ پر عجیب کیفیت طاری ہو جاتی ہے۔ "بانگ درا" میں بلاد اسلامیہ کے عنوان سے آپ کی طویل نظم ہے اس نظم میں اسلامی تہذیب کے شاہکار شہروں اور کرداروں کا ذکر اقبال نے منفرد انداز میں کیا ہے اس میں چند اشعار ایسے ہیں جن کا تاثر قاری کے ذہن پر اس قدر اثر انداز ہوتا ہے کہ ایک طوفان برپا کر دیتا ہے۔ اس نظم میں ملت اسلامیہ کی مرکزیت کا ایسا نقطہ جاذبہ اقبال نے پیش کیا ہے جس میں جذبات و روایات اور کیفیات ایک خاص شناخت رکھتی ہیں یہ شناخت ملت اسلامیہ کو اقوام عالم میں منفرد مقام عطا کرتی ہے آفاقی تہذیب کے شاہکار اور تحفظ انسانیت کا نظریہ احترام انسانیت کے اسباق زندگی اقوام عالم کیلئے مثال ہیں۔ علامہ اقبال جب رسول اللہ کی قدم پوسی کرتے ہیں تو الفاظ اور جذبات کا حسین امتزاج نظر آتا ہے جس سے ایمان تازہ ہو جاتا ہے۔ اس نظم میں آپ نے مدینہ منورہ کا اعزاز بیان کرتے ہوئے لکھا ہے۔

ایسوسی ایٹ پروفیسر شیخ زاہد اسلاک سینئر جامعہ کراچی

علامہ اقبال کے عشق رسول ﷺ کے نظائر

وہ زمیں ہے تو مگر اے خواب گاہ مصطفیٰ
خاتم ہستی میں تو تاباں ہے مانند گلین
دید ہے کعبہ کو تیری حج اکبر سے سوا
تجھ میں راحت اس شہنشاہ معظم کو ملی
اپنی عظمت کی ولادت گاہ تھی تیری زمیں
جس کے دامن میں اماں اقوام عالم کو ملی (۱)

علامہ اقبال مدینے کی سرزمین سے مخاطب ہو کر کہتے ہیں جس زمین کو حضور ﷺ کی خواب گاہ کا منصب حاصل ہوا اس کا درجہ حج سے بڑھ کر ہے وہ پاک سرزمین ہے جس سے کعبہ حج سے بھی بڑھ کر جانا جاتا ہے تو کائنات میں اس طرح ہے جس طرح انگوٹھی میں نگینہ چمک رہا ہوتا ہے۔ ملت اسلامیہ کی عظمت تیرے دم سے ہے اسلام جیسی نعمت تیری سرزمین پر پوری ہوئی تھی جس کے باعث مسلمانوں کو دنیا میں قابل فخر مقام ملا۔ حضور ﷺ نے اپنی آرام گاہ کے طور پر تیرا انتخاب کیا جس شہنشاہ کے دامن میں تمام دنیا کی قوموں نے پناہ لی اس نسبت سے کہ مسلمان آخری نبی ﷺ کے نام کو دل میں جگہ دیتے ہیں سکون پاتے ہیں عزت پاتے ہیں اور دنیا کے شہنشاہ بنتے ہیں جنہوں نے قیصر و کسری کی جگہ لی اور جشید کا تخت انھیں عطا ہوا یہ سب مدینہ منورہ کا احترام ہے جس سے امت اسلامیہ میں استحکام ہے۔

علامہ اقبال کس قدر ولولہ انگیز الفاظ میں اس حقیقت کو بیان کرتے ہیں۔

نام لیوا جس کے شاہنشاہ عالم کے ہوئے
ہے اگر قومیت اسلام پابند مقام
جانشین قیصر کے وارث مسند جم کے ہوئے
آہ میثرب! دیس ہے مسلم کا تو ماوا ہے تو
ہند ہی بنیاد ہے اس کی نہ فارس ہے نہ شام
نقطہ جاذب تاثر کی شعاعوں کا ہے تو
صبح ہے تو اس چمن میں گو ہر شبنم ہم بھی ہیں (۲)

اگر اسلامی قومیت کیلئے کسی مقام یا قومیت کا پابند ہونا ضروری ہوتا ہے اس کی بنیاد ہندوستان بن سکتا ہے جو مسلم ثقافت کا مرکز بھی ہے۔ اس کے علاوہ ایران شام اور دیگر علاقے مسلمانوں کی ثقافت کے مراکز ہیں اس لیے مسلمانوں کا دیس ہیں۔ مگر مدینہ منورہ آرام گاہ رسول ہے اس لیے مسلم قومیت کی بنیاد ہے مسلمانوں کی پناہ گاہ ہے تو ایسا نقطہ جاذب ہے جس پر اعلیٰ ترین تمدن کی بنیاد قائم ہے تو ہی مسلمانوں کے احساسات کی مرکزیت کا حاصل ہے جس احساس کو کسی ملک تک محدود نہیں کیا جاسکتا یہ ایک عالمگیر تہذیب کا نمائندہ ہے۔ مسلمانوں کی محبتوں کا مرکز و محور مدینہ ہے۔ اے سرزمین پاک جب تک تو دنیا کے نقشے پر قائم ہے ہم باقی ہیں گویا مسلمانوں کا وجود مدینہ منورہ کے باعث ہے ورنہ نہیں ہے۔ جس طرح سورج طلوع کے وقت شبنم کے قطرے سورج کی آمد کی خبر دیتے ہیں اور موتیوں کی طرح چمک کر اپنے وجود کا احساس دلاتے ہیں اسی طرح مسلمان مدینہ منورہ کی کرنوں کا اظہار بندگی ہیں دونوں لازم و ملزوم اس نظم میں علامہ نے مرکزی خیال کے طور پر مسلمانوں کے تہذیبی مراکز کی تاریخی حیثیت اور اعلیٰ ترین روایات کا ذکر کرنے کے بعد حضور ﷺ کی ذات کو مسلمانوں کے وجود اتحاد اور بقاء کی ضمانت قرار دیا ہے۔

علامہ اقبال کے عشق رسول ﷺ کے نظائر

حضور اکرم ﷺ نے فرمایا، مسلمان ایک دیوار کی اینٹوں کی طرح ہیں جو ایک دوسرے کو تقویت پہنچاتی ہیں۔ (بخاری)

(۳) علامہ اقبال نے "ترانہ ملی" "بانگ درا" میں مسلمانوں کی عالمی حیثیت اور اہمیت کے بارے میں فرمایا ہے

چین و عرب ہمارا ہندوستان ہمارا
مسلم ہیں ہم وطن ہے سارا جہاں ہمارا (۴)

ہماری قومیت کسی سرزمین سے مخصوص نہیں مسلمان چین کا ہو، عرب کا ہو یا ہندوستان کا فکری اعتبار سے ملت اسلامیہ کا حصہ ہے۔ ساری دنیا ہمارا وطن ہے۔ ہم ہر خطے میں موجود ہیں ہماری قوم اور ہماری شناخت ایک ہے ہمیں اسلام نے عالمگیر برادری کے رشتے میں باندھ دیا ہے کسی ملک کی سرحد برادری کے اس رشتے میں رکاوٹ نہیں بن سکتی ہماری شناخت ایک فکر ایک ذات اور ایک مقام سے ہے مدینہ منورہ ہماری مرکز نگاہ ہے۔

سالار کارواں ہے میر جاز اپنا

علامہ اقبال نے برصغیر کے سیاسی منظر نامے میں ہوش سنبھالا تو اپنی مسلمان قوم کو انگریزوں کا غلام اور ہندوؤں کے زیر اثر پایا طالب علمی کے زمانے میں ہی دینی حمیت اور اسلامی شناخت پہنچنے اور حساس طبیعت کے باعث فلاح قوم کا جذبہ بندرتج پہنچتے ہوتا چلا گیا۔ اپنی تحریروں میں ملت اسلامیہ کی زبوں حالی کو موکھرا انداز میں بیان کیا نظم نثر دونوں میں اسلام سے محبت رسول ﷺ کی اطاعت اور ملت اسلامیہ کی بہتری ہر لمحہ پیش نظر رہی اپنی معرکہ الآراء نظموں میں مسلمانوں کو خواب غفلت سے جگا یا انھیں عقائد و عبادات کے ساتھ ساتھ وراثت اسلامیہ کی طرف راغب کیا اپنی نظم "ترانہ ملی" "بانگ درا" میں سرزمین اسلام کے عالمگیر نظریے سے آگاہ کیا اور انھیں اللہ کی عبادت حضور ﷺ سے محبت اور سیرت پر عمل کرنے کا درس دیا رنگ و نسل خاندان زبان علاقہ جیسے تصورات کا قرآنی مفہوم عطا کیا توحید کی امانت اور شناخت پر فخر کرنا سکھایا اقوام عالم میں اپنی جگہ بنانے کیلئے سیرت رسول ﷺ سے استفادہ کا درس دیا آپ نے فرمایا۔

باطل سے دہنے والے اے آسماں نہیں ہم سو بار کر چکا ہے تو امتحاں ہمارا

اے گلستان اندلس وہ دن ہیں یا تجھ کو تھا تیری ڈالیوں میں جب آشیاں ہمارا

اے موج دجلہ تو بھی پہچانتی ہے ہم کو اب تک ہے تیرا دریا افسانہ خواں ہمارا (۵)

ہم طوفان مغرب سے ڈرنے والے نہیں تاریخ گواہ ہے ہماری بہادری کے کارنامے دنیا کی زبان پر ہیں جس کی گواہی ہمارے مخالفین بھی دیتے ہیں اے اندلس کے باغ! تجھے وہ دن یاد ہیں جب ہم نے تجھے توحید جیسی نعمت سے نوازا ہسپانیہ فتح ہوا وہاں مسلمانوں کی عالی شان حکومت آٹھ سو سال تک قائم رہی مسلمانوں نے اس سرزمین کے باسیوں کو علم و فضل عطا کیا اور یورپ کو عمدہ ترین تہذیب دی علم دیا آج یورپ جس پر ناز کرتا ہے وہ مسلمانوں کی دین ہے اب بھی مسجد قرطبہ جامع مسجد غرناطہ کا الحراء ہال اس

علامہ اقبال کے عشق رسول ﷺ کے نظائر

بات کی تصدیق کر رہا ہے۔ اے دریائے دجلہ کی لہر وغور کردجلہ مسلمانوں کا مسکن رہا ہے جہاں علم و تہذیب کی نہریں بہتی تھیں بغداد اسلامی علوم کا مرکز مسلمانوں نے آباد کیا اے سرزمین اسلام ہم نے اپنا خون دے کر تجھے سینچا ہم نے سرزمین پاک کی حفاظت کا فریضہ انجام دیا علامہ اقبال ارض حرم پاک کو اپنے ایمانی جذبے کے ساتھ مخاطب کرتے ہوئے فرماتے ہیں۔

اے ارض پاک تیری حرمت پہ کٹ مرے ہم ہے خوں تیری رگوں میں اب تک رواں ہمارا (۶)

اے سرزمین حجاز اے خواب گاہِ رحمۃ للعالمین ہم نے تیری عزت و حرمت کیلئے جانیں قربان کیں تیری خاک کا ہر ذرہ اس بات کی گواہی دے رہا ہے تو ہمیں اپنی جان سے زیادہ عزیز ہے تو مجھ کو ملا تک ہے شہداء بدر واحد کے مراتب تیرے دم سے ہیں تیرا منصب متبرک ہے اس کی وجہ وہ ایمانی جذبہ ہے جو ہمیں رسول اللہ سے عطا ہوا ہے۔ آپ ﷺ مسلمانوں کے قافلے کے سردار ہیں سپہ سالار ہیں اقبال فرماتے ہیں۔

سالار کارواں ہے میر حجاز اپنا اس نام سے ہے باقی آرام جاں ہمارا (۷)

ہمارے قافلے کے سردار جیسا دنیا نے نہیں دیکھا آپ ﷺ مسلمانوں کے سپہ سالار ہیں یہی پاک نام ہے جس کی برکت سے ہماری جانوں کو راحت ملتی ہے ہم اسی کے نام پر مرنے والے ہیں یہی نام ہمارے دلوں کی تسکین اور اطمینان قلب کا ذریعہ ہے۔ ہم حق و صداقت کے علمبردار ہیں ہم حق کیلئے لڑتے مرتے ہیں باطل کو مٹا اور فنا کر دیتے ہیں یہ قرآن مجید میں اللہ تعالیٰ کا ارشاد ہے۔

"اے رسول ﷺ ان سے کہہ دیجئے کہ سچ آ گیا جھوٹ نکل بھاگ بے شک جھوٹ ہے نکل بھاگنے والا (سورۃ بنی اسرائیل) (۸)

علامہ اقبال اس فلسفہ مقصد حیات کے آغاز و انجام کے بعد اس توقع کا اظہار فرماتے ہیں

اقبال کا ترانہ باگ دراہے گویا ہوتا ہے جاوہ پیکا پھر کارواں ہمارا (۹)

اقبال کے ان دعائیہ الفاظ میں اتنا اثر تھا کہ آپ کی وفات کے چند سال بعد ملت کا کارواں حریت و استقلال ایسے راستے پر چل پڑا جو حصول پاکستان کی منزل ٹھہرا اور اب یہ پیغام تعمیر پاکستان کا نعرہ بن چکا ہے۔ مسلم نشاۃ ثانیہ کا جو خواب علامہ نے اپنے اشعار میں بیان کیا ہے اور جو آرزوان کے دل میں تھی وہی ہمارا لائحہ عمل ہے اور تدبیر منزل بھی ملت اسلامیہ کا روشن مستقبل اللہ کی عبادت اور رسول اللہ ﷺ کی اطاعت کے ذریعے ہی ممکن ہے۔

مسلمانوں کا دلیس اسلام اور محبت رسول ﷺ زندگی ہے

انسان جہاں پیدا ہوتا ہے اس سے طبعی محبت فطری امر ہے اسے دشمن سے بچانا اور اس کی بہتری کیلئے کام کرنا انسانی فطرت اور معاشرتی ضرورت ہے علامہ اقبال نے اس جذبے کو کہیں برائیں کیا۔ البتہ اقبال کو یورپ کا نسلی تقاخر قبول نہیں یورپ میں ہر قوم کی بنیاد وطن پر ہے انگلستان میں رہنے والا انگریز کہلاتا ہے فرانس میں رہنے والا فرانسیسی اور جرمنی کا باشندہ جرمن کہلاتا ہے یورپ کے اس

علامہ اقبال کے عشق رسول ﷺ کے نظائر

نظریے نے طبقاتی نظام کو جنم دیا ہے اور عالمی جنگوں میں انسانیت کو فنا کر ڈالا۔ علامہ اقبال نے وطن کو بحیثیت ایک سیاسی تصور کے پیش کیا ہے نسل لسانی تکبر کی اقبال مذمت کرتے ہیں۔ اقبال نے اپنی فکر کے ذریعے اسلام کی مسلم برادری اور انسانی برادری کی بنیادیں مضبوط کرنے پر زور دیا تاکہ انسانیت کے تحفظ کا آفاقی نظریہ قائم ہو سکے جس میں اسلامی مملکت میں غیر مسلم کے حقوق بحیثیت شہری مسلمان کے برابر ہیں مسلمان کی شناخت اللہ کے رسول ﷺ سے تعلق پر ہے یہ وہ فکر ہے جو اللہ تعالیٰ کے کلام مجید اور حدیث نبوی ﷺ سے ثابت ہے پوری دنیا میں مسلمان کی شناخت عاشق رسول ﷺ کی حیثیت سے ہے جسے اقبال نے خوبصورت الفاظ میں بیان کیا ہے اپنی نظم وطنیت میں اسلامی قومیت اور یورپی تصور قومیت کا فرق اس طرح بیان کیا ہے۔

بازو تیرا تو حید کی قوت سے قوی ہے اسلام تیرا دیس ہے تو مصطفوی ﷺ ہے (۱۰)

اے مسلمان تیرے بازو کو خدا نے توحید کی برکت سے قوت بخشی ہے تیرا دیس اسلام ہے تو اللہ کے آخری پیغمبر ﷺ جو کائنات کیلئے رحمت ہیں اس کا نام لیوا ہے۔ تیری زندگی کی فنا اور بقا اسی نام سے ہے محبت و راحت کا سامان اسی پاک نام سے ہے۔ اللہ رب العالمین ہے پیغمبر رحمۃ للعالمین ہے اللہ پر ایمان لانے والا اور نبوی احکام پر چلنے والا عالمگیر انسانی معاشرے کا رکن ہے۔ مسلمان کا نظریہ حق کی حمایت کرنا ہے باطل کو مٹانا ہے مسلمانوں کا وطن صرف اسلام ہے علامہ نے یورپی تہذیب کے انسانیت سے متعلق نظریے کے نقصانات سے مسلمانوں کو آگاہ کیا اور یورپی نظریاتی فکر کے نقصانات اور اسلام مخالف سوچ کو بیان کرتے ہوئے فرمایا

یہ بت کہ تراشیدہ تہذیب نبوی ہے غارت گر کا شانہ دین نبوی ہے (۱۱)

آج کی یورپی تہذیب جس میں حکومت، قومیت، سیاست کے بنیادی اصول سے قوموں کو قوت و طاقت کا مرتبہ حاصل ہوتا ہے اور وہ قومیں اپنی قوت قاہرہ سے دوسری قوموں کے حقوق چھین لیتی ہیں اقبال نے اس کی مذمت کی وطن پرستی اگر مذہب کے تابع ہے ہر شخص جو ابده ہے ہر قوم دوسری قوم پر مظالم کیلئے جوابدہ ہے یہ اسلام کا حکم اور ہمارا ایمان ہے لیکن یورپ میں وطن پرستی کے نظریے نے مسلمانوں سے زندگی کا حق چھین لیا ہے مسلمان ایسے نظریے کو نہ اپنائیں جس میں مذہب کے عطا کردہ اصول زندگی غیر فعال ہو جائیں مذہب کا لے اور گورے کا فرق مٹاتا ہے۔ برہمن اور شودر کو برابر حقوق دیتا ہے انسانی مساوات کی اعلیٰ ترین مثالیں قائم ہوتی ہیں انسانی تحفظ اور اتحاد اتفاق قائم رہتا ہے۔ علامہ اقبال اسلام کو جدید تہذیب کا معمار قرار دیتے ہیں اور دوسرے نظریات قابل تنقید بتاتے ہیں۔

ہو قید مقامی تو نتیجہ ہے تباہی رہ بحر میں آزاد وطن صورت ماہی
ہے ترک وطن سنت محبوب الہی دے تو بھی نبوت کی صداقت پہ گواہی

علامہ اقبال کے عشق رسول ﷺ کے نظائر

گفتار سیاست میں وطن اور ہی کچھ ہے ارشاد نبوت میں وطن اور ہی کچھ ہے (۱۲)

مسلمان اس نبی ﷺ کے حکم پر چلنے والے ہیں جو حق کو قائم کرنے اور نافرمانی کرنے کیلئے ترک وطن کر سکتا ہے سیاست کی زبان میں وطن ایک بت ہے مسلمان بت کی پوجا نہیں کرتا وہ خدا کی پوجا کرتا ہے۔ وہ رسالت پناہ کی زبان سے وطن کا مفہوم اخذ کرتا ہے اس کی نسبت کسی قطعہ ارض سے نہیں اس سوچ سے ہے جو حق ہے اقبال دین اور سیاست کی آویزش کو دین کے تابع کرتے ہیں تاکہ مزاج نبوت ﷺ کے عین مطابق نظام خلافت الہیہ کا نفاذ عمل میں آسکے۔ علامہ مسلمانوں کو سبق دیتے ہیں کہ ان کی اس دنیا میں اور آخرت میں کامیابی سیرت رسول ﷺ پر عمل کرنے میں ہے۔

نظارہ دیرینہ زمانے کو دکھا دے اے مصطفوی ﷺ خاک میں اس بت کو ملا دے (۱۳)

دنیا میں مختلف قوموں میں وطنیت کے یورپی مفہوم سے دشمنی پیدا ہوئی تجارت کے نام پر پوری دنیا پر قبضہ کرنا جائز ہو گیا سیاست میں آج سچائی اور انسانی خدمت کا جذبہ ختم ہو گیا ہے حق و انصاف کا پاس اٹھ گیا ہے کمزوروں پر ظلم کرنا ان کے وسائل چھین کر اپنی قوم کے تیش کیلئے جمع کر لینا مخلوق خدا کو سینکڑوں قوموں میں بانٹ دینا اسلام کا پیغام نہیں ہے اسلام امن و امان قائم کرتا ہے الفت و محبت اور اتحاد کا درس دیتا ہے وطنیت کے متضبانہ جذبے کو جڑ سے اکھاڑ پھینکتا ہے۔ حق و باطل کے درمیان فرق کرتا ہے۔ ظالم کو سزا دیتا ہے مظلوم کی داد دے دیتا ہے۔ اسلامی ممالک میں غیر مسلم آزاد ہیں مگر یورپ کے متضبانہ نظریے کے زیر اثر علاقوں میں انسان محفوظ نہیں۔

مدون یرب ﷺ کی غلامی اعلیٰ ترین اعزاز ہے

ترکوں کی حکومت حجاز کے باشندوں پر سختی سے گریز کرتی تھی اس دور میں حجاج کے قافلوں کو عرب بدلوٹ لیا کرتے تھے یہ سفر مسلمانوں کیلئے آزمائش اور جان و مال کے خطرے کے باعث مہلک تھا لیکن حضور ﷺ سے محبت کرنے والے شیعہ نبوت ﷺ کے پروانے بے نیاز ہو کر یہ سفر شوق شہادت میں اختیار کرتے تھے ان کی سوچ کا محور یہ تھا کہ حج ہو گیا تو گناہوں کی بخشش کا سامان ہو گیا اور اگر حضور ﷺ کی محبت میں جان گئی تو شہادت کا تریل گیا یہ سعادت بھر سفر فدا یا ان رسول ﷺ کیلئے زندگی کا نصب العین تھا۔ علامہ اقبال کے دل میں محبت رسول ﷺ کا جذبہ بے مثال تھا لہذا ان سفری صعوبتوں سے متعلق ایمانی لذت کے باعث حجاز مقدس کا سفر کرنے والے نہایت احترام کے قابل ٹھہرے اور اس وافر تسکین نسبت رسول ﷺ کا شوق جب عروج پر پہنچتا تو آنکھوں سے آنسو چھلک پڑتے تھے اس پر عقیدت و عظمت کا سفر ایک بخارا کے نوجوان کے خاک و خون میں اٹھڑنے اور جذبہ محبت رسول ﷺ سے سرشار جذبات کا اظہار اقبال نے حقیقت خود آگہی و واردات قلب اور تاثرات کا ذکر بزبان مسافر حج کیا ہے۔ آپ اپنے اشعار میں ایک اثر انگیز اور وجد آور کیفیت کا اظہار اس طرح کرتے ہیں اپنی نظم ایک حاجی مدینے کے راستے میں فرماتے ہیں۔

قافلہ لوٹا گیا صحرا میں اور منزل ہے دور اس بیاباں یعنی بحر خشک کا ساحل ہے دور

علامہ اقبال کے عشق رسول ﷺ کے نظائر

خوف کہتا ہے کہ یثرب کی طرف تھا نہ چل شوق کہتا ہے کہ تو مسلم ہے بیباک نہ چل (۱۴)

یہ بیباک خشک سمندر کی طرح ہے جہاں قافلے لٹ جاتے ہیں اس کا کنارہ دور ہے یہ بیباک طے کرنا مشکلات کا باعث ہے اس مقدس سفر کے ساتھی لٹیروں کے خنجر کا شکار ہو جاتے ہیں اور کئی ہمت ہار کر مدینہ جانے کی بجائے واپس مکہ لوٹ جاتے ہیں اس نظم کا مرکزی نقطہ عشق رسول ﷺ ہے جہاں خطرات کتنی ہی خطرناک صورت اختیار کر جائیں مسلمان کو رسول ﷺ کے عشق میں مگن ہو کر روضہ رسول ﷺ پر حاضری ضروری دینی چاہیے جان کا خوف ایسا ہے کہ مدینہ کا سفر نہ کرنا چاہیے لیکن عشق رسول ﷺ کا فرمان یہ ہے کہ تو مسلمان ہے موت سے مت ڈر بے خوف ہو کر چل میں اگر روضہ رسول کی زیارت کے بغیر چلا جاؤں گا تو قیامت کے دن حضور ﷺ کو کیا منہ دکھاؤں گا قیامت کے دن عاشقان رسول ﷺ کی صف میں کیسے کھڑا ہو سکوں گا حجاز کے صحرا میں محبت رسول ﷺ سے سرشار پھرنے والے کو موت کا خوف نہیں ہونا چاہیے حضور ﷺ کی ہجرت میں یہی راز تھا ہمیں اس پر غور کرنا چاہیے اقبال نے راستے میں لوٹنے والے کے خنجر کو چاند سے مشابہت دے کر ایمان کی روشنی کو غالب بیان کیا ہے گویا خنجر کی چمک نہیں بلکہ عید کا چاند ہے۔ تقویٰ روحانی درجات کی بلندی کا سبب ہے جسمانی ایذا میں روحانی لذت کو کم نہیں کر سکتیں۔

علامہ اقبال عشق رسول اور جذبے کی کیفیت بیان کرتے ہوئے فرماتے ہیں۔

بے زیارت سوئے بیت اللہ پھر جاؤں گا کیا عاشقوں کو روز محشر منہ نہ دکھلاؤں گا کیا

خوف جاں رکھتا نہیں کچھ دشت پیائے حجاز ہجرت مدفون یثرب میں یہی مخفی ہے راز

گو سلامت حمل شاہی کی ہمراہی میں ہے عشق کی لذت مگر خطروں کی جانکاہی میں ہے (۱۵)

حاجی جس شوق شہادت سے قدم بوی رسول ﷺ کے واسطے یہ سفر اختیار کرتا ہے اس سفر کی تکالیف اس شرمندگی سے کمتر ہیں جو قیامت کے دن عاشقان مصطفیٰ ﷺ میں نام نہ آنے کے باعث ہوگی لہذا اس سفر کے مصائب اور آزمائش اللہ کے رسول ﷺ نے سفر ہجرت کے دوران خود برداشت کیں تا قیامت انسانیت کی رہنمائی اور کامیابی کیلئے دین کا عمل نفاذ ہجرت مدینہ کے بعد ممکن ہوا آپ نے اللہ کے حکم کی اطاعت میں جو مشکلات برداشت کیں آج کی مشکلات ان مشکلات کا عشر عشر بھی نہیں رسول ﷺ سے عشق کرنا ہے تو ان کے راستے پر چلنا ہے یہ ایمان کا تقاضا بھی ہے اور حکم خداوندی بھی یہ سنت رسول ﷺ بھی ہے اور تقویٰ کا ثبوت بھی یہ متاع زندگی بھی ہے اور آخرت کی کامیابی بھی مدینہ کی طرف روانہ ہونے والا اپنے دل سے کہتا ہے کہ اگر حمل شاہی کے ساتھ تحفظ و راحت کا سفر بھی ہو تو عشق رسول ﷺ میں پاؤں زخمی کرنا ہرگز کم تر نہیں بلکہ شرف قبولیت ہے۔ عشق خطرات مصیبتوں اور دکھوں میں لذت عطا کرتا ہے عشق کا تقاضا ہے کہ محبوب کیلئے جان خطرے میں ڈالی جائے۔ افسوس ہے اس عقل پر جس کی فکر ہر وقت فائدہ اور نقصان کا درس دیتی رہتی ہے راحت و تکلیف کا فرق بتاتی ہے۔ اور ایمان کو کمزور کر دیتی ہے۔ لیکن عشق کا جذبہ صادق بے باک، بے خوف اور نڈر ہے۔ اسے سود و زیاں سے فرق نہیں پڑتا عشق خطرات قبول کرتے وقت مشکلات کا خیال نہیں کرتا

علامہ اقبال کے عشق رسول ﷺ کے نظائر

اس کی نظر صرف زیارت رسول ﷺ پر جمی رہتی ہے یہی اس کی طلب اور محور زندگی ہے۔ اقبال عشق اور عقل کی طلب کا انجام بیان کرتے ہوئے لکھتے ہیں۔

بے خطر کو دہرا آتش نمرود میں عشق عقل ہے محو تماشائے لب بام ابھی (۱۶)

عقل جسمانی تقاضوں میں گم ہے عشق روحانی لطائف کا حریص ہے۔ آج مسلمانوں کی عقل پر دنیا کی محبت کا پردہ ہے جس میں موت کے بعد کی زندگی کا شعور نہیں انھیں رسول سے تعلق ہے عشق و محبت نہیں یہی وجہ زوال امت کا باعث ہے۔

خواب گاہ نبوی ﷺ پر مسلمان کی فریاد

علامہ اقبال کی دینی حمیت کو یہ گوارا نہیں کہ کوئی مسلمان اپنے مسلمان ہونے کے اعتراف کے بعد اپنے نظریات و خیالات کو سیرت نبوی ﷺ کے علاوہ کسی دوسرے سے مستعار لے۔ اس کی بنیادی وجہ ان خیالات و نظریات کا معیار زندگی ہے جو اللہ کی بندگی اور رسول ﷺ کی زندگی سے عبارت ہیں اسلام کا نظریہ حقوق انسانی اعلیٰ ترین انصاف اور شرف انسانیت کے تحفظ کی ضمانت ہے مسلمانوں کو شریعت اسلامیہ اور سیرت رسول ﷺ کے علاوہ کسی اور نظریے کی ضرورت نہیں علامہ اقبال نے اس "قطعہ" کے اشعار میں بارگاہ نبوی ﷺ میں فریاد پیش کیا ہے جو مسلمانوں میں قومیت پرستی جیسے خلاف اسلام نظریے کے قائل ہیں اسلام کی بنیاد فکری قومیت اور ایمان باللہ اطاعت رسول اللہ پر ہے علامہ اقبال بارگاہ نبوت میں اپنے ذوق کی تسکین پیش نہیں کرتے بلکہ قوم کے درد مند کے طور پر التجا کرتے ہیں مسلمانوں کی گمراہیوں اور کوتاہیوں کے نتائج سے آگاہ کرتے ہیں۔ اپنے جذبات و خیالات کا اظہار قوم کے درد اور مستقبل کیلئے دعا اور دوا کے انداز میں پیش کرتے ہیں۔ مسلمانوں کا عصر حاضر کے نظریات کا گردیدہ ہو کر مغربی سوچ اختیار کرنا امت کی رسوائی کا باعث ہے علامہ اقبال کو قوم کی زبوں حالی کا اتنا دکھ نہیں جتنا گمراہی کا ہے اقبال یہ گوارا نہیں کر سکتے کہ مسلمان غیر مسلم کے طور پر یقے اختیار کریں وہ اپنے کانوں کی بجائے دوسروں کے کانوں سے سنیں اپنے دماغ سے کام نہ لیں اور دوسروں کے دماغ سے سوچیں اپنی زبان کو تالا لگا دیں اور دوسروں کی زبان بولیں اپنے افکار و خیالات فراموش کر دیں اور دوسروں کے افکار و خیالات کو اپنا اثاثہ بنا لیں اور انھیں اپنے تخیل کی معراج تصور کرنے لگیں ان خطرات کے پیش نظر علامہ اقبال نے اپنی فریاد بارگاہ نبوی ﷺ میں پیش کی ہے آپ فرماتے ہیں۔

کل ایک شوریدہ خواب گاہ نبوی ﷺ پہ رُو رُو کے کہہ رہا تھا
کہ مصر و ہندوستان کے مسلم بنائے ملت مٹا رہے ہیں
یہ زائرانِ حریمِ مغرب ہزار رہبر نہیں ہمارے
ہمیں بھلا ان سے واسطہ کیا جو تجھ سے نا آشنا رہے ہیں (۱۷)

علامہ اقبال کے عشق رسول ﷺ کے نظائر

ایک مسلمان کی خواب گاہ نبوی پر آہ وزاری کے درد کی وجہ مصر اور ہندوستان کے مسلمانوں کے اسلامی ملت کی شناخت قومیت کی اسلامی بنیادوں کو چھوڑ کر یورپ کے نظریات پر چل کر اسلامی ملت کی بنیادوں کو ڈھا رہے ہیں حاکموں کے درآمد کردہ نظریات پر قوم نے عمل شروع کر دیا ہے جو امت اسلامیہ کے نظریات کے آفاقی اصولوں کے خلاف ہے انہوں نے حقیقی فلاح و بہبود کے طریقہ کو چھوڑ کر مصلحت آمیز اور ذاتی فائدے کے لئے وہ قومی فوائد قربان کر دیئے ہیں جو امت اسلامیہ کی شناخت تھے وہ یورپ کو اپنا کعبہ سمجھتے ہیں پورپی خرافات کو دیکھ کر فخر محسوس کرتے ہیں۔ اپنے فخر کا ذریعہ بنا کر پیش کرتے ہیں وہ ان چیزوں سے اس قدر مرعوب ہیں کہ قیادت کا منصب بھول گئے ہیں وہ انگریزوں اپنا رہبر مانتے ہیں لیکن اے اللہ کے رسول ﷺ جب انہوں نے آپ کی تعلیمات سے رہنمائی حاصل نہیں کی آپ کے عطا کردہ صراط مستقیم پر نہیں چلے تو ایمان والوں کا ان سے کوئی تعلق نہیں علامہ اپنی ولی کیفیت کا حال بیان کرتے ہوئے فرماتے ہیں۔

سنے گا اقبال کون ان کو یہ انجمن ہی بدل گئی ہے

نئے زمانے میں آپ ہم کو پرانی باتیں سنارہے ہیں (۱۸)

موجودہ دور کے سیاسی رہنماؤں کے خیالات قوم کے مفاد میں نہیں انہیں ان کی خود ساختہ عزت و نفع کے سوا کچھ نہیں سوجھتا اللہ تعالیٰ ایسے رہنماؤں سے برصغیر کے مسلمانوں کو محفوظ رکھے جو مسلمانوں کو بگاڑ کر اپنی عزت و عظمت کو کیش کر رہے ہیں جو ان کا دنیاوی مفاد ہے اس کا قوم کے مستقبل کی تعمیر و ترقی سے کوئی واسطہ نہیں اقبال حسرت کے انداز میں خود سے مخاطب ہیں اور موجودہ اسلامی معاشرے کے اخلاقی زوال پر افسردہ ہیں علامہ نے ایسے ہی ناعاقبت اندیش حکمرانوں اور رہنماؤں کیلئے فرمایا ہے۔

جعفر از بنگال صادق ازدکن ننگ ملت ننگ دیں ننگ وطن (۱۹)

ایسے حکمران اور سیاست دان اپنی شعبہ بازیوں کے ذریعے اپنے لئے سامان عیش و عشرت کا سامان کرتے ہیں اور اپنی قوم کے قابل فخر انسانوں کو اپنے مفادات کی بھینٹ چڑھا دیتے ہیں برصغیر پاک و ہند میں مسلمانوں نے عرصہ دراز برسر اقتدار رہ کر انسانوں کو شرف انسانیت سے نوازا لیکن وقت کے ساتھ ساتھ وہ ملت اسلامیہ کے مثالی کردار کی تقلید کی بجائے دوسری قوموں کی تقلید میں اخلاقی طور پر اس قدر کمزور ہوئے کہ اقتدار بھی گیا اور عظمت امت اسلامیہ کے احترام کو بھی قائم نہ رکھ سکے اور جدید نظریات کے شکار ہو کر قوموں کی ترقی میں سب سے پیچھے رہ گئے بلکہ دوسری قوموں کے ایسے محکوم ہوئے کہ سیاسی آزادی کے باوجود ذہنی آزادی حاصل نہ کر سکے۔

بزم رسالت کی شان عظمت

علامہ اقبال مختصر نظم "حضور رسالت مآب ﷺ میں" اپنے منفرد انداز سے پیش ہوتے ہیں ذات رسالت مآب ﷺ

علامہ اقبال کے عشق رسول ﷺ کے نظائر

سے عشق کو مختلف طریقوں سے نمایاں کرتے ہیں طرح طرح کے نئے اسلوب اختیار کرتے اور نئے ڈھنگ سے خدمت اقدس میں حاضر ہوتے ہیں

حضور ﷺ کی خدمت میں حاضری کے جذبے نے اقبال کو ہمیشہ سرگرداں رکھا اپنی حسرت و تمنا کا اظہار و الہانہ انداز میں کیا ہر مرتبہ جو انداز اختیار کیا پہلے سے الگ تھا آپ فرماتے ہیں۔

فرشتے بزم رسالت میں لے گئے مجھ کو حضور آ یہ رحمت میں لے گئے مجھ کو (۲۰)

علامہ اقبال حضور کی بارگاہ آ یہ رحمت میں حاضری چاہتے ہیں مگر آداب بجالانے کی ہمت نہیں فرشتے آداب سے واقف ہیں جو انسان کی کمزوریوں سے بھی واقف ہیں آداب رحمت للعالمین کا سلیقہ سکھاتے ہیں تاکہ شرف قبولیت آداب بندگی کے شایان شان حاضری ممکن ہو سکے اس قبولیت میں علامہ اپنے دل کی بات حضور کی بارگاہ رحمت میں پیش کرنے کا نقشہ منفرد انداز میں بیان کرتے ہوئے کہتے ہیں۔

کہا حضور ﷺ نے اے عندلیب باغ جازا! کلی کلی ہے تری گرمی نواسے گداز

ہمیشہ سرخوش جام دلا ہے دل تیرا فنا دگی ہے تری غیرت سجود و نیاز

اڑا جو پستی دنیا سے تو سوائے گردوں سکھائی تجھ کو ملائک نے رفعت پرواز

نکل کے باغ جہاں برنگ بو آیا ہمارے واسطے کیا تحفہ لے کے تو آیا (۲۱)

حضور اکرم ﷺ نے فرمایا اے بلبل جاز تیری آواز و انداز دلربا ایسا ہے جس سے ہر کلی کا دل پگھل جاتا ہے تیرا دل محبت رسول سے بھرا ہوا ہے شراب طہور کی کیفیت ایمانی طاقت و تقویٰ کی علامت ہے تیری بے چینی کا وہی درجہ ہے جو سجدوں کے دوران عاجزی و محبت دین کے جذبات سے بھر پور ہے تو دنیا کی بستی سے آسمان کی بلندیوں کی طرف آیا ہے یہ اوج کمال فرشتوں کی تربیت کے تونے حاصل کی ہے۔ دنیا کی تمام زمین اللہ کا گھر ہے اس باغ جہاں سے خوشبو کی طرح تیرا حاضر ہونا اطاعت کامل کا اظہار ہے اس اظہار بندگی کی قبولیت حاصل ہے طلب کرنا تیرا کام ہے طلب کا پورا کرنا میرا کام ہے بھلا یہ تو بتا کہ میرے لئے کیا تحفہ لایا ہے علامہ اقبال کی زندگی تقویٰ اور ریاضت سے عبارت نہیں ہے لیکن اقبال نے اپنے اندر عشق رسول سے مخمور طبع زاد جواب پیدا کر لیا جو صرف اقبال ہی دے سکتے تھے۔

اس نظم میں علامہ اقبال نے سلطنت عثمانیہ اسلامیہ کے ٹکڑے ہونے اور مسلمانوں پر آ زمانش اور فرنگی طاقتوں کے مظالم کے پس منظر میں لکھی ہے جب عالم اسلام تباہی سے دوچار تھا اور مصر، شام عراق حجاز کے مسلمان ترکوں کے شانہ بشانہ سامراجی طاقتوں کا مقابلہ کر رہے تھے ان کے جذبہ شہادت کی قبولیت کیلئے حضور کی بارگاہ میں پیش ہوتے ہوئے التجا کی آپ نے طرابلس کے شہیدوں کی تصویر پیش کرتے ہوئے لکھا

حضور ﷺ دہر میں آسودگی نہیں ملتی تلاش جس کی ہے وہ زندگی نہیں ملتی

علامہ اقبال کے عشق رسول ﷺ کے نظائر

ہزاروں لالہ و گل ہیں ریاض ہستی میں وفا کی جس میں ہو وہ کلی نہیں ملتی (۲۲)
حضور کی خدمت میں مسلمانوں کے مشکل حالات اور اخلاقی کمزوریوں کے حوالے سے عرض گزار ہوتے ہیں دنیا میں امن آرام و چین مسلمانوں کو نصیب نہیں اس زندگی کی سب کو تلاش ہے جو امن و سکون اور عزت نفس کی حامل ہو باغ میں لالہ و گلاب کے ہزاروں پھول ہیں لیکن انھیں ایسی کلی کی تلاش ہے جس میں وفا ہو مسلمانوں میں اس تقویٰ کی کمی ہے جس کی ان حالات میں ضرورت ہے علامہ اقبال مسلمانوں کی حالت زار کے بعد اپنی نذر حضور کی بارگاہ میں پیش کرتے ہیں۔

مگر میں نذر کو اک آگینہ لایا ہوں جو چیز اس میں ہے جنت میں بھی نہیں ملتی
جھلکتی ہے تیری امت کی آبرو اس میں طرابلس کے شہیدوں کا ہے لہو اس میں (۲۳)
علامہ اقبال کی نگاہ میں مسلمان کیلئے اللہ کے دین کی سر بلندی کیلئے شہید ہونے سے بڑھ کر کوئی مرتبہ نہیں کیونکہ مسلمان کی زندگی کا اولین مقصد توحید و رسالت کی سر بلندی کیلئے اپنے آپ کو پیش کرنا ہے اقبال کے نزدیک حضور کی خدمت میں پیش کرنے کیلئے شیشے کی ایک صراحی ہے جو خصوصیت اس میں ہے وہ دنیا میں کہیں نہیں وہ بہشت میں بھی نہیں ملتی اور یہ ہے مسلمانوں کی آبرو جس کو قائم رکھنے کیلئے مسلمان جان قربان کرتے ہیں یہ جذبہ شوق شہادت اللہ کی دین ہے اور اسے یہ مرتبہ ملتا ہے جسے اللہ چاہتا ہے اللہ اسے یہ مرتبہ عطا کرتا ہے جو رسول ﷺ کی اطاعت میں اپنا سب کچھ پیش کر دیتا ہے یہ جذبہ عشق رسول ﷺ کے بغیر ممکن نہیں بے شک اقبال کی نذر اور اس کو پیش کرنے کا انداز بے مثال ہے۔

۱۔ بانگ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 156

۲۔ بانگ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 156

حوالہ جات

- ۳۔ تجرید بخاری۔ ترجمہ علامہ حسین بن مبارک۔ دارالاشاعت کراچی۔ 1981ء صفحہ 59
- ۴۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 170
- ۵۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 170
- ۶۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 170
- ۷۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 170
- ۸۔ سورہ بنی اسرائیل۔ آیت نمبر 81
- ۹۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 170
- ۱۰۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 171
- ۱۱۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 171
- ۱۲۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 172
- ۱۳۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 171
- ۱۴۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 172
- ۱۵۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 173
- ۱۶۔ بانگِ درا۔ علامہ ڈاکٹر محمد اقبال۔ کلیات اقبال۔ الفیصل اردو بازار لاہور 2011ء صفحہ 339
- ۱۷۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 173
- ۱۸۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 173
- ۱۹۔ کلیات اقبال۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 614
- ۲۰۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 208
- ۲۱۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 209
- ۲۲۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 209
- ۲۳۔ بانگِ درا۔ علامہ ڈاکٹر محمد اقبال۔ اقبال اکیڈمی لاہور 1990ء صفحہ 209